

ጸሎተ ሓሙስ 2018 ዓ.ም.

፩ ሚያዝያ 2018 ዓ.ም. (4/09/2026)

ንባባት፡ 1ቆሮንጦስ 11፡23-34፤ 1ጴጥሮ 2፡11-25፤ ግ.ሓ.10፡ 34-43፤ ማቴ 26፡20-29።



ስብከት፡ ወሠራዕከ ማእደ በቅድሜየ በአንጻሪሆሙ ለእለ ይሳቅዩኒ፤ ወአጽሓድከ በቅብእ ርእስየ፤ እንጻር እቶም ዝሳቅዩኒ ኣብ ቅድመይ መአዲ ሰራዕካይ፤ ንርእሳይ ብቅብኢ ኣለስለስካዮ መዝ.23፤

ሎሚ ጸሎተ ሓሙስ ወይ ሓሙስ ጽግቦ ኢልና እንዝክር ኢና ዘኪርና ዘሎና። ሶሙኑ ሶምን ሕማማት ምድኃኒና ክርስቶስ እንዝክረሉ ስለ ዝኾነ ፍሉይ እዋን እዩ። በዚ ዕለት ስለስተ ዓባይቲ ነገራት ዘኪርና ኣሎና ቅ. ቊርባን ዝተሰርዓሉ፤ ምስጢረ ክህነት ዝተሰርዓሉ፤ ኣእጋር ኣርድእቱ ብምሕጻብ ዘርኣየና መንፈስ ኣገልግሎት ኣብ ነገድሕድና ዝገለጸሉ።

ኣብ መዓልቲ ጸሎተ ሓሙስ ኢየሱስ ነቲ እግዚአብሔር ኣቦ ምስ ህዝብ ኣይሁድ ዝኣተዎ ናይ ብሉይ ኪዳን ሕጊ ዛዚሙ ብሓዲስ ኪዳን ጸጋ ናይ ዝኣቶናሉ መጀመርታ ዕለት እንዝክረላ ዕለት እዩ። በዚ ሓዲስ ኪዳን ኣምላኽ ንኹልና ደቂ ኣዳም ኣብ ኢየሱስ ክርስቶስ እምነት ገርና ጸጋ ጥምቀት ክንቅበል ከሎና ማዕጾ መንግስተ ሰማይ ከፊትልና (ዮሐ 3፡5,7)። ኣብ ጸሎተ ሓሙስ ዝተፈጸመ ክንሓስብ እንከሎና ኣብ እምነትና ንጡፋት ተሳተፍቲ ክንከውን ኣብ ኩሉ እነዕርጎ መስዋዕተ ቅዳሴ ብምሉእ ልብና ክንቅበል ኩሉ ጊዜ ኸኣ ንዝኸፈና ኢልና ክንቅበል ከም ዝግብኣና ክንዝክር ኣሎና።

ምስጢርን ትርጉም ብዓለ ጸሎተ ሓሙስ ክንርዳእ ብሰለሰት ሕቶ ክንጅምሮ ኣብ ኩለን ከኣ እወ ዝብል መልሲ ከም ዝውሃብ ርዱእ እዩ።

1. **ኣምላኽ፡ ኣምላኽ ፍቕሪ ድዩ?** መብዝሕትና ኣብ ገለ እዋን ብርቱዕ ስቓይ ወይ ጓሂ ከምኡ ካብ ዓቕምና ንላዕሊ ዝኾነ ነገራት ረኺብና ኣንጻርጺርና እንገብሮ እንተ ዘይኮነ እወ ዝብል መልሲ ኢና እንህብ። ኣብ ኪቢድ ስቓይ ኣብ እንህልዎ ጊዜ እምበርዶ ኣምላኽ ኣሎ እናበልና ንሓትት፤ ንኣብነት ኣብ ጊዜ ውግእ፤ ሓደ ዘመድ መንእሳይ ብድንገት ክመውት እንከሎ፤ ኣብ ሓዳርና ዘይተጸበናዮ ፈተና ክወርደና እንከሎ. . . . እንተኾነ ንድሕሪት ጥምት ኣቢልና እንተ ሓሰብናን እንተ ረኤናን ኣምላኽ ኣምላኽ ፍቕሪ ምዃኑ ብሓቂ ንኣምነሉ።
2. **ፍቕሪ ሓድነት የድልዮ ድዩ?** ፍቕሪ ክብሃል እንከሎ ናይ ክልተ ተፋቕርቲ ሓድነት ዘልኦዶ ኣይኮነን? ብርግጽ ኩልና ኣብዚ ንሰማማዕ ኢና እወ ዝብል መልሲ እውን ንህብ፤ ፍቕሪ ውህደት ሓድነት ናይ ክልተ ተፋቕርቲ የድልዮ።
3. **ኣምላኽ ብኢየሱስ ክርስቶስ ገሩ ምእንቲ ምሳና ክኸውን መጺኡዶ?** እዚ ትምህርተ መለኮታዊ ሕቶ እዩ። ቤተ ክርስቲያና ነዚ ሓቂ ኣጽዲቓ እያ እተሃንጸት። ምስጢራት ቤተ ክርስቲያን ንኣምላኽ ከውህቡና ኣባና ክሓድር ክሕግዙና ምእንቲ ንሕና እውን ኣብ ኣምላኽ ክንምለስ ምእንቲ እዋ መሰረታዊ ውህደት ምእንቲ ክንረክብ እዮም ተሰሪዖም። ሎሚ ዘኪርናዮ ዘሎና ጎይታና ንገዛእ ርእሱ ንኣና ዝሃቦ ርኡስ ብምሃብ ከኣ ምስ ሰማያዊ ኣቦና ክነብር ምእንቲ እዩ።

አብዚ እዋን ፍሉይ አስተንትኖ ክንገብር እዋ አብቲ አምላኽ ንኣና ርእሱ ብምልኡ ዝሃቦ ክነተኩር ካብኡ ትሕትና ወሲድና ንሱ ንኣና መውቲ ዘርአዮ ፍቕሪ ርኢና ክንክእል።

እዚ ሰለስተ ሓሳባት አምላኽ ንኣና መሲሉ ብዘይካ ኃጢአት ብኹሉ ከምዝመሰለ ንምግላጽ እዩ። ሎሚ አስተንትኖና ኣብ ምስጢረ ክህነት ገርና አምላኽ ብካህን ገሩ ዝህበና ጸጋን ከምኡ ሓደ ካህን ለቢስዎ ዘሎ ዕምቆት ጸጋ ክንርኢ ዕለቱ ሓጋዚ እዩ። ካህን ማለት እንታይ ማለት ምዃኑ ኣብ ትምህርተ መለኮት ዘተኮረ ዘይኮነ ኣብቲ ዝህቦ ጸጋን ኣብቲ ሓዋርያዊ ስራሕ ነቲ ጸጋ ዝተዓደሉ ብከመይ ክነብርዎ ከምዝግባእ ንምስትንታን እዩ። ሎሚ ኣብ ምሉእ ዓለም ኣብ ኩሉ ኣብያተ ክርስትያናት ምስጢር መዓርገ ክህነት ተዘኪሩ እዩ ዝውዕል ዘሎ። አብዚ እዋን ካልኣይ ኣካል ቅድስት ስላሴ ሥጋና ለቢሱ ተመበርኪኹ ኣእጋርና ክሓጽብ እንከሎ ኩሎ ናቱ ዘበለ ሂቡ ትሕትና ዘርአየሉ እዋ ንኣና እውን አሰሩ ተኸቲልና ከምኡ ክንገብር ዘስተምሃሮ ኢና ዘኪርና ዘሎና። ሎሚ ህያብ አምላኽ ክንቅበል ስንድዋት ክንከውን ኣሎና። ሕይወተይ እህበካ/ኪ ኣሎኹ. . . . ፥ ሰውነተይ እህበካ/ኪ ኣሎኹ. . . . ፥ ደመይ እህበካ/ኪ ኣሎኹ. . . . ፥ እግርኻ/ኺ እሓጽበካ ኣሎኹ. . . . እቲ ምንታይ ስለ ዘፍቅረካ/ኪ። እዚ እዋን ክቡር እዋን እዩ ምኽንያቱ ምሉእ ፍቕሪ ዝተራእየሉን ዕብየት ናይ ኩሉ ፍጡር ዝተገልጸሉ ኩሉ ኣብ ባህርይ አምላኽ ክሳተፍ ማዕጾ ፍቕሪ ዝተኸፍተሉ ፍሉይ ዕለት ስለ ዝኾነ። አብዚ መሎኮትን ትስብእትን ብሓደ ክኸብሩ ዝተራእየሉ እዩ። ቅድሚ ዘመናት ቅ. ኣጎስጢኖስ ከምዚ ኢሉ ገሊጽዎ ነሩ። ምሳኹም ክርስትያን እዩ፣ ንኣኻትኩም ካህን እዩ። እዚ ብሓቂ ንነፍስወከፍና ብፍላይ ንካህናት እንታይነትና ዝገልጽ ፍሉይ ኣገላልጻ እዩ።

Cardinal Suhard (1800) ዝብሃሉ ፈረንሳዊ ከምዚ ኢሎም ጽሑፎም ኩሎም ክርስትያን ብፍላይ ከኣ ክርስትያናዊ ካህን ምስክር ክኸውን ኣለዎ። ምስክር ምዃን ማለት ነቲ እትምስክሮ ጎደው ገርካ ኣብ ቅድሚ ካልኣት ከምዝርኣ ምግባር ማለት እዩ። ካህን ማለት ከኣ ከምቲ ሕይወት ክህነት ዝደልዮ ኮንካ ምንባር ማለት እዩ። ሕይወትና ትርጉም ክህልዎ አምላኽ ኣብኡ ክህሉ ኣለዎ ሓደ ካብቲ ንኣምላኽ ኣብ መንጎና ጎደው ዝገብሮ ጸጋ ክህነት እዩ። ካህን ብዝያዳ ካህን ዝኸውን መስዋዕት ቅዳሴ ከዕርግ እንከሎ እዩ። ከምኡ እውን ኩሉ ንሱ ዝገብሮ ካብ ቅዱስ ቍርባን ስለ ዝመጽእ ኩሉ ናቱ ዘበለ ምስ ክርስቶስ ዝተተሓሓዘ እዩ።

ካህን ርእሱ ዝሰውእ ትሕትናን ንኣይ ዝብል ዝኾነ ስምዒት ኣጥፊኡ ናይ እቶም ዝመጽእዎ ስምዒታውን መንፈሳዊ ርስሓት ደሮና ኣብ ጉዕዞ ምድራዊ ሕይወቶም ዝለገቦም ሒዞም ንዝመጽእዎ ዝሓጽብ እዩ። ንሱ ምሉእ ካህን ዝኾኖ ኩሉ ግዚኡን፣ ድለቱን ምእንቲ እቶም ዘገልግሎም ህዝቢ ኣምላኽ ኢሉ ከወፊ እንከሎ እዩ። ኣብ ክህነታዊ ኣገልግሎት ፍርቂ ፍርቂ ዝብሃል የለን፣ ምሉእ ተወፋይነትን መስዋዕትን መለክዒ እትነብሮ ክህነታዊ ሕይወት እዩ። ካህን ነቲ ምእንቲ ህዝቡ ኢሉ ዝገብሮ ኩሉ ዋግኡ ወይ ዘጥፍኦ ሓይሊ ወይ ዝኾነ ዓቕሙ ክሓስብ የብሉን። ካህን ኣብ ቅድሚ አምላኽ እሙን ኮይኑ ንክነብር እንከሎ እሙን ካህን ይብሃል። ንእምነት ብዝርኢ ኣብ ናይ ምርድዳእ ወይ ሰባት ምእንቲ ክሕጎሱ ኢልካ ወይ እውን ንስለ ሰላም ኢልካ ንእምነት ኣብ ዋጋ ዕዳጋ ምውራድ ናይ ሓደ ካህን ጸዋዕታ ኣይኮነን። ኣብቲ ዝገብሮ ኩሉ ወላ እውን ካብቶም መቕርቡ ምንጻግ ይግጠሞ ካህን ልዕሊ ኹሉ እምነቱን ኣምላኽን ሰሪዑ ክኸእል ኣለዎ። ካህን ሰባት ሕያው መግቢ እና ሓተቱ ኣእማን ክህቦም የብሉን። ኩልና ክንፍቶ ንደሊ ኢና ግን ብናይ መን ዋጋ? ካህን ንክብሪ ኣምላኽ ብሰላሳ ብሩር ኢሉ ዝረኽቦ ናይ ሰባት ክብሪ ብዘየገድስ ክዋገ የብሉን። ካህን ዘፍቅር ክብሃል እንተ ኾይኑ ዋጋ ሕይወቱ ዝኸፍል ምስ ዝኸውን እዩ፣ ግላዊ ምርጫታቱ፣ ኩሉ ግላዊ ድለታቱ ወይ ሃረርትኡን ክኸፍል እንከሎ ጥራሕ እዩ። እዚ ኹሉ ኸኣ ነቶም ኣብኡ ዝመጽኡ ብምሉእ ተወፋይነት ኣብ ኢየሱስ ከብጽሕ ምእንቲ እዩ።

ካህን ትሑት ክኸውን እንከሎ ነቲ ኣብ ቅድሚኡ ዝተዋህቦ ንዕለታዊ ምግቡ ዝኾኖ ብዘይ ምጉርምራም ይቕበል፣ ነቲ ኣምላኽ ዝሃቦ ተመስገን ኢሉ ይቕበል። ካህን ንክህነቱ ዝነብሮ ካብ ክህነታዊ ሕይወቱ

ሓንቲ ከምዘይረከብ ኣሚኑ ንኹሉ ዝገብር ንኣገልግሎት ኣምላኽን ህዝቡን ከወሬ ዝብል ሓሳብ ክመልኮ እንከሎ ጥራሕ እዩ። ኣብ ክህነታዊ ሕይወቱ ካብ ህዝቢ ዋዕዋዕታ ዝጸበ ክብሪ ሞጎስ ዝጸበ ካህን ጌና ክሓልፎ ዝግብኦ ነገራት ኣልኦ። ካህን ነቲ ኣምላኽ ክገብር ዝጸውዖ ጥራሕ እዩ ክገብር ዘለዎ። ካህን ሕያዎይ ዘብሎ ኣብ ግላዊ ሕይወቱ ነቲ ናይ ኢየሱስ ክርስቶስ መስዋዕቲ ክነብር እንከሎ ጥራሕ እዩ። ኣብ ግላዊ ሕይወቱ ነቲ ክርስቶስ ኣብ መስቀል ዘዕረጎ መስዋዕቲ ብዘይ ምፍሳስ ደም ከም መስዋዕቲ ኣቕሪቡ ሕያው ክገብር ዘልኦ እዩ።

ካህን ካህን ዝገብር ሕጂ ኣብ ቅድመና ኣብ መንበረ ታቦት ኣምላኽ ቆይሙ ቃላቱ ኣብቲ ክርስቶስ ዝበሎ ቃላት እዚ ሥጋይ እዩ ውሰድዎ፤ እዚ ደመይ እዩ ስተይዎ ኢሉ ክሕውስ እንከሎ፤ ሕይወተይ ብምልእታ ናትካ እያ ወላ ሓደ ካልእ ዝውንና የለን ክብል እንከሎ ጥራሕ እዩ። ካህን ሕይወተይ ብምልእታ ናትካ እያ ምኽንያቱ ብምልእታ እህበካ ስለ ዘሎኹ ዝብል ክኸውን ኣለዎ።

ቅ. እግናጽዮስ ብዓል ሎዮላ መስራቲ ኢየሱሳዊ ማሕበር ከምዚ እናበለ ይጽሊ ነበረ ኦ ጎይታይ ሕያዎይ ክኸውን ምሃረኒ፤ ከምቲ ዝግብኣካ ከገልግለካ ምሃረኒ፤ ክህብ እምበር ነቲ ዋጋ ከይርኢ፤ ክዋጋእ እምበር ኣብቲ ዝተወጋእክዎ ከይጥምት፤ ክሰርሕ እምበር ዕረፍቲ ከይጥምት፤ ክሰርሕ እምበር ዓስቢ ከይጥምት፤ ድላይካ ጥራሕ ክገብር ሓግዘኒ። እዚ እዩ ኣብ ሓሙስ ጽግባ ዝድገም ጸሎት። ኣምላኽ ሎሚ እውን እህብ ኣሎኹ፤ ቅድሚ ጌዓለም ምፍጣሪይ ዝነበርክዎ እህብ ኣሎኹ፤ እቲ ኹሉ ናተይ ዘበለ እህበኩም ኣሎኹ፤ ካብዚ ንላዕሊ ዝህቦ የለን ኩሉ ሂበኩም ኣሎኹ፤ ኣእጋርኩም ክሓጽቡኩም ኣፍቅዱለይ. . . . ኣብ ሕይወትኩም ክትንክፈኩም ኣፍቅዱለይ። ሰውነተይ ክህበኩም ተቐብሉኒ፤ ደመይ ክህበኩም ተቐብሉኒ፤ ሕይወተይ ብምልእታ ክህበኩም ተቐብሉኒ፤ መንፈሰይ ክህበኩም ተቐብሉኒ እናበለ እግዚአብሔር ኣቦ ይሓተና ኣሎ። እዛ ዕለት እታ ዝበለጸጉ ተስፋ ዘልኦ መዓልቲ እያ። እዛ ዕለት ንመጻኢ ተስፋ እትህብ እያ ምኽንያቱ ኣብ ዝሓለፈ ኣምላኽ ገዛእ ርእሱ ብቃልኪዳን ዘይፍታሕ ሂቡና እዩ። ሎሚ ኣምላኽ ነፍስ ወከፍና ክንድሕን ምስኡ ሕያው ሂወት ክህልወና ሥጋኡን ደሙን ሰረዑልና ኣሎ።

ሎሚ እቲ ብልደቱ ዝጀመሮ ናይ ድሕነት ተልእኮ ኣብ መፈጸምታ ዘብጽሖ መለኮት ምስ ትስብእት ሓደ ዝኾነሉ እዩ። ሎሚ ንኣምላኽ ኣቦ ኢልና ክንጽውዕ ዕድል ዝረኽብናላ ዕለት እያ። ምሉእ ፍቕሪ ኣምላኽ ተቐብሊና ፍጹም ሓድነት ምስኡ ክንገብር ዕድል ዝረኽብናላ ዕለት እያ።

ሎሚ ንኩሎም ብክህነት ዘገልግሉና ምስጋናና እንቕርበሉ ከምኡ ፍቕርናን ሓልዮትናን እንገልጸሉ ዕለት እዩ። ሓባራዊ ክህነትና ሓዲስና ነቶም ብፍሉይ ኣብ ኣገልግሎት ኣምላኽ ወፊርም ዘለዉ ኩሉ ጊዜ ብጸግኡ ክንስዮም ብሓባር ንለምነሎም።

ሥጋኡን ደሙን ተቐብሊና ምስኡ ሓደ ዝገብረና ሕይወት ንልበስ።

በዚ ኣጋጣሚ ንኹሎም ብክህነት ኣሕዋተይ ኣምላኽ ነቲ ለቢስኩም ዘሎኹም ጸጋ ብምልኣት ክትነብርዎ እናተመነኹ ብሩኽ ብዓለ ጸሎተ ኃሙስ እብል።

ኣባ ንጉሠ ፍሥሓ